

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī
vedāntācāryavāryō me sannidhattāṃ sadā hṛdi ॥

śrīdevarājagurubhīranugrḥītaṃ
॥ *śrīvaravaramuniśatakam* ॥

This document has been prepared by*

Sunder Kidāmbi

with the blessings of

śrī raṅgarāmānujamahādeśikan

His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

śrīḥ
śrīmate rāmānujāya namaḥ

॥ śrīvaravaramuniśatakam ॥

saumyajāmātryogīndracaraṇāmbujaṣaṭpadam |
devarājaguruṃ vande divyajñānapradaṃ śubham ॥

varavaramunivaryapāduratnaṃ
varadaguruṃ gurumāśraye gurūṇām |
upaniṣadupagītamarthatattvaṃ
tadiha yadīyavaśaṃvadaṃ samindhe ॥ 1 ॥

guṇamaṇinidhaye namo namaste
gurukuladhurya namo namo namaste |
varavaramunaye namo namaste
yativaratattvavide namo namaste ॥ 2 ॥

kuru mayi vimalaṃ dṛgañcalaṃ te
kuśalanidānadayānidhe namaste |
niśicaraparipanthinityayukte
nimikulamaṅgaladīpīke namaste ॥ 3 ॥

ravisutasuhṛde namo namaste
raghukularatna namo namo namaste |
daśamukhamakuṭacchide namaste
daśarathanandana santataṃ namaste ॥ 4 ॥

yadi punarabhidheyamadvitīyaṃ
kṛtibhirataḥ paramīkṣyate na kiñcit |
vijahati na hi jātu śuktimuktaṃ
viśadaśaśīdyutimauktikaṃ vidagdhāḥ ॥ 5 ॥

deva prasīda mayi divyaguṇaikasindho
dṛṣṭyā dayā'mṛtaduhā sakṛdīkṣituṃ mām |
naitena kṛtyamasateti na cintayitvā
nārāyaṇaṃ guruvaraṃ varadaṃ vidanme ॥ 6 ॥

śrīmadraṅgaṃ jayatu paramaṃdhāma tejonidhānaṃ
bhūmā tasmin bhavatu kuśalī kopi bhūmāsahāyaḥ |

divyaṃ tasmai diśatu vibhavaṃ deśiko deśikānāṃ
kāle kāle varavaramuniḥ kalpayan maṅgalāni || 7 ||

tasyai nityampradiśati diśe dakṣiṇasyai namasyāṃ
yasyāmāvirbhavati jagatāñjīvanī sahyakanyā |
puṇyairyasyāḥ kṣititalajuṣaṃ pūruṣaṃ raṅgabhūṣāṃ
paśyandhanyo varavaramuniḥ pālayanvartate naḥ || 8 ||

āsāpāsairavadhividhuraiḥ svairamākṛṣyamāṇaṃ
dūrāddūraṃ punarapi na me dūyatāmeva cetaḥ |
antaḥ kṛtvā varavaramune nityamaṅghridvayaṃ te
dhārākārasmarāṇasubhagaṃ niścalī bhūya tatra || 9 ||

tvamme bandhustvamasi janakastvaṃ sakhā deśikastvaṃ
vidyā vṛttaṃ sukṛtamatulāṃ vittamapyuttamaṃ tvam |
ātmā śeṣī bhavasi bhagavannāntaraśśāsītā tvam
yadvā sarvaṃ varavaramune ! yadyadātmānurūpam || 10 ||

āmnāyeṣu smṛtibhiramitaissetihāsaiḥ purāṇaiḥ
dṛśyaṃ yatnairyadiha viduṣāṃ deśikānāṃ prasādāt |
svairālāpaissulabhayasi tatpañcamopāyatattvaṃ
darśaṃdarśaṃ varavaramune dainyamasmadvidhānām || 11 ||

satsambandho bhavati hitamityātmanaivopadiṣṭaṃ
śiṣṭācāraṃ dṛḍhayitumiha śrīsakho raṅgadhuryaḥ |
dvāraṃ prāpya prathitavibhavo devadevastvadīyaṃ
dṛṣṭvaiva tvāṃ varavaramune dṛśyate pūrṇakāmaḥ || 12 ||

so'yambhūyassvayamupagato deśikaissaṃsadaṃ te
śrutvā gūḍhaṃ śaṭharipugirāmarthatattvaṃ tvaduktam |
āgopālaṃ prathayatitarāmadvitīyaṃ tvadīyaṃ
vācāṃ dūraṃ varavaramune vaibhavaṃ śeṣaśāyī || 13 ||

siddhopāyastvamīha sulabho lambhayanpūruṣārthān
ajñātāṃśca prathayasi punaḥ yattato deśikastvam |
devī lakṣmī bhavasi dayayā vatsalatvena ca tvam
kosau yastvāṃ varavaramune ! manyate nātmanīnam || 14 ||

nityaṃ patyuh paricaraṇato varṇato nirmalativāt
vṛtyā vācāṃ nibudhasaritaścāturīmudgirantyā |

śeṣaḥ śrīmāniti raghupaterantarenā'pi vāṇiḥ
ko nāma tvāṃ varavaramune kovido nāvagantum || 15 ||

satyaṃ satyaṃ punariti purā sāravidbhiryaduktaṃ
brūmaśśrotraśśṛṅṇuta sudhiyo matsaraṃ varjayitvā |
tattvaṃ viṣṇuḥ paramanupamaṃ tatpadaṃ prāpyamevaṃ
tatsamprāptau varavaramunerdeśiko dīrghadarśī || 16 ||

lakṣyaṃ yaste bhavati bhagavaṃścetasaścakṣuṣo vā
tubhyaṃ druhyantyapi kumatayo ye vṛthā matsareṇa |
muktim gacchenmuṣitakaluṣo mohamuddhūya so'yaṃ
nānābhūtānvaravaramune nārakānprāpnuyuste || 17 ||

svapne'pi tvatpadakamalayorañjaliṃ kalpayitvā
śrutvā yadvā sakṛdapi vibho ! nāmadheyam tvadīyam |
niṣpratyūham varavaramune ! mānavaḥ karmabandhān
bhasmīkṛtya praviśati paraṃ prāpyameva pradeśam || 18 ||

yasmin kiñcidvidhirapi yathā vīkṣitum na kṣamaḥ syāt
vaktum śaktaḥ ka iha bhagavan ! vaibhavaṃ tattvadīyam |
yassarvajñaḥ sa khalu bhagavānīkṣate tatsamagraṃ
tasyā'pi tvam varavaramune ! manyase tattvamekaḥ || 19 ||

kālo'nantaḥ kamalajanuṣo na vyatītāḥ kiyantaḥ
tiryaṇmartyastrṇavanalatāḥ prastarovā'pyabhūvam |
itthaṃ vyarthaijanimṛtiśatairenasāmeva pātraṃ
diṣṭyā so'ham varavaramune drṣṭigamyastavāsam || 20 ||

muktvaiva tvāṃ varavaramune sampadāṃ mūlakandaṃ
kṣemaṃ kiñcinnakhalu sulabhaṃ keśavaikāntyabhājām |
drṣṭo daivāttava punaranukrośakośairapāṅgaiḥ
nirmaryādaḥ paśurapi bhṛśaṃ nīyate nirmalatvam || 21 ||

martyaṅkañcanvaravaramune ! mānahīnaḥ praśaṃsan
pādaḥ tasya prapadanaparaḥ pratyahaṃ sevamānaḥ |
taccheṣatvaṃ nirayamapi yaśślāghyamityeva bhūkte
so'yaṃ prāptaḥ kathamiva paraṃ tvatpadaikāntya-
vṛttam || 22 ||

nityānām yaḥ prathamagaṇanām nīyase śāstramukhyaiḥ
kr̥tyā'kr̥tyā bhavasi kamalābharturekāntamitram |
devaḥ svāmī svayamiha bhavansaumyajāmātryogī
bhogīśa tvadvimukhamapi mām bhūyasā paśyasitvam || 23 ||

arthaudāryādapi ca vacasāmañjasā sanniveśāt
āvīrbāṣpairamalamatibhirnityamārādhanīyam |
āśāsānairvaravaramune nityamuktairalabhyaṃ
marttyo labdhuṃ prabhavati katham madvidhaḥ
śrīmukham te || 24 ||

sārā'sārapramitirahitassarvathā śāsanam te
sadyaḥ śrīman! kapikarakṛtām mālīkāmeva kuryām |
nocedetadvaravaramune! dūrādūram śrutīnām
maulau kuryātpuruṣavṛṣabho maithilībhāgadheyam || 25 ||

lakṣyaṃ tyaktvā yadapi viphalo jāyate rāmabāṇo!
vāṇī divyā varavaramune! jātu naivantvadīyam |
so'yaṃ sarvammadabhilaṣitam varṣati śrīmukhābdaḥ
tasmai nityantadiha paramaṃ dhāma kasmāddurāpam || 26 ||

premasthānam varavaramune! santu santaśśataṃ te
tulyaḥ ko vā varadaguruṇā teṣu nārāyaṇena |
sānukrośassa tu mayi dṛḍham sarvadoṣāspadesmin
māmevaṃ te manasi kurute matsamaḥ ko hi loke || 27 ||

bhaktyutkarṣaṃ diśati yadi me pādapadme tvadīye
tasmādasmai bhavati varadassārthanāmā gururme |
yadvā tasmai varavaramune! yadyahaṃ premayukto
dhanyastvaṃ māmanubhajasi tatkinna manye yadanyaiḥ || 28 ||

yatsambandhādbhavati sulabhaṃ yasya kasyā'pi loke
muktairnityairapi duradhigaṃ daivatam muktimūlam |
tam tvāmevaṃ vadati varade sauhṛdam me yadi syāt
tasyaiva syādvaravaramune sannidhau nityavāsaḥ || 29 ||

sarvāvasthāsadr̥śavividhā'śeṣagastvatpriyāṇām
tyaktvā bhartustadapi paramaṃ dhāma tatprītihetoḥ |
magnānagnau varavaramune mādr̥śānunninīṣan

martyā'vāso bhavasi bhagavan! maṅgalaṃ
raṅgadhāmaḥ || 30 ||

pratyūṣārkadyutiparicayasmerapadmābhitāmraṃ
paśyeyaṃ tadvaravaramune pādayugmaṃ tvadīyam |
pātho binduḥ paramaṇurapi sparśavedhī yadīyo
bhāvebhāve viśayamuṣitānpāvayatyeva lokān || 31 ||

nitye loke nivasati punaḥ śrīmati kṣmāgatānāṃ
dūrībhāvaḥ prabhavati purā duṣkṛtardurvipākaiḥ |
sampratyevaṃ sakalasulabho yadyapi tvam dayābdhe
māmevaikaṃ varavaramune manyase varjanīyam || 32 ||

tvatpādābjapraṇayavidhuro dūragastvatpriyāṇāṃ
tvatsambandhasmaraṇavimukho vītarāgastvaduktau |
tvatkaiṅkaryatvadupasadanatvatpraṇāmā'nabhijño
dūye dūraṃ varavaramune! doṣalakṣaikalakṣyam || 33 ||

prādurbhūtapracuramatayo ye parabrahmasāmyāt
paśyantastatpadamanupamaṃ ye punaśśuddhasattvāḥ |
sarvairetaivaravaramune! śaśvaduddiśya sevyam
kāṅkṣatyetatkathamayamaho kāmakāmaḥ padābjam || 34 ||

prāptaḥ kṣemaṃ prakṛtimadhuraiḥ prāgapi tvatkaṭākṣaiḥ
so'yañjantustvadanubhajaṇaṃ tvatta evāptumicchān |
krandatyuccaiḥ kaluṣamatibhiḥ saṃvasan kāmakāmaiḥ
kālakṣepo varavaramune! tatkathaṃ yujyate te || 35 ||

koṇairakṣṇaḥ kumanasamimaṃ nirmalaṃ kalpayitvā
hātuṃ dūre varavaramune! hā! kathaṃ yujyate te |
pāthaḥ pātuṃ prayatanaparaḥ paṅkilaṃ śodhayitvā
paṅke muñcan punaridamataḥ prāpnuyādeva kiṃvā || 36 ||

kālaḥ kiṃsvinna bhavati samaṃ kāṅkṣitaḥ kāṅkṣitānāṃ
yasminnasmādanalajaladherutplutastvāṃnamasyan |
siktaḥ śrīman! varavaramune! śītalaistvatkaṭākṣaiḥ
muktastāpāiramṛtamatulam gāhate modamānaḥ || 37 ||

pārāvāraplavanacaturaḥ kuñjaro vānarāṇāṃ
padmābhartuḥ priyasahacaraḥ patriṇāmīśvaro vā |

vāyurbhūtvā sapadi yadi vā mārgamullaṅghya durgam
kālekāle varavaramune! kāmaye vīkṣituṃ tvām || 38 ||

kāmakrodhakṣubhitahrdayāḥ kāraṇam varjayitvā
marttyaupamyam varavaramune! ye punarmanvate te |
duṣṭam teṣāmbhimatatayā durvasam deśamṛcchan
antaḥ svāntam kathamapi mitho bhāvayeyam bhavantam || 39 ||

nāmaitatte navanavarasam nātha! saṅkīrtyanṛtyan
antaḥ kartum varavaramune! nityamicchatyayam tvām |
arddhamnidrā harati divasasyā'rdhamanyannṛśamso
vāso mūdhairmalinamatibhīrvākpravṛttim nirundhe || 40 ||

antardhyāyanvaravaramune! yadyapi tvāmajastraṃ
viśvam tāpaistribhirabhīhataṃ vīkṣya muhyāmasahyam |
kṣutsampātakṣubhitamanasām ko hi madhye bahūnām
ekassvādu svayamanubhavenneti cetaḥ prasādam || 41 ||

sattvodagraissakalabhuvanaślāghanīyaiścaritrah
traiyantārthaprakāṣanaparaiḥ sāragarbhairvacobhiḥ |
lokottīrṇam varavaramune lokasāmānyadṛṣṭyā
jānānastvām kathamapi na me jāyatāmakṣigamyah || 42 ||

kalyāṇaikapravaṇamanasam kalmaṣopaplutānām
kṣāntisthemadradhīmasamatāśīlavātsalyasindho |
tvāmevā'yam varavaramune! cintayannīpsati tvām
ārtam śrīman! kṛpaṇamapi māmarhasi trātumeva || 43 ||

doṣaikāntī duritajaladhirdeśiko durmatīnām
mūdhō janturdhruvamayamiti śrīmatā mocanīyah |
pādūyugmam bhavadanucarairarpitam bhaktinamre
maulau kṛtvā varavaramune vartatām tatra dhanyah || 44 ||

nityam nidrāvīgamasamaye nirviśaṅkairanekaiḥ
tvannāmaiva śrutisumadhuram gīyamānam tvadīyaiḥ |
prāyasteṣām prapadanaparo nirbharastvatpriyāṇām
pādāmbhoje varavaramune! pātumicchāmyaham te || 45 ||

antaḥ svāntam kamapi madhuram mantramāvartayantīm
udyadbāṣpastimitanayanāmujjhitāśeṣavṛttim |

vyākhyāgarbhaṃ varavaramune ! tvanmukhaṃ vīkṣamāṇāṃ
koṇe līnaḥ kvacidanurasau saṃsadaṃ tāmupāstām || 46 ||

ābibhrāṇaścaraṇayugalīmarpitāṃ tvatprasādāt
vāraṃvāraṃ varavaramune ! vandamānena mūrdhnā |
śṛṇvanvācaḥ śrutīśataśīrastattvasaṅjīvinīste
paśyanmūrtiṃ pariśadi satāṃ prekṣaṇīyo bhaveyam || 47 ||

kāle yasmīnkamalanayanāṃ devamālokayīṣyaṃ
niryāsi tvam varavaramune ! nityayuktaistvadīyaiḥ |
agre nṛtyannayamapi tadā gāhatāṃ harṣasindhau
majjammajjammadhuvanajuṣāṃ vaibhavaṃ yūthapānām || 48 ||

bhūtvā paścātpunarayamatha vyomni gopāyamāno
bhūyaḥ pārśvadvitayasuṣamāsāgaraṃ gāhamānaḥ |
jalpannuccairjayajaya vibho ! jīvajīveti vācaṃ
śaṃsanmārgaṃ varavaramune ! sauvidallo bhaveyam || 49 ||

devī godā yatipatiśaṭhadveṣiṇau raṅgaśṛṅgaṃ
senānātho vihagavṛṣabhaḥ śrīnidhissindhukanya |
bhūmānīlāgurujanavṛtaḥ pūruṣaścetyamīṣām
agre nityaṃ varavaramuneraṅghriyugmaṃ prapadye || 50 ||

bhṛtyairdvitraiḥ priyahitaparairaṅcite bhadrapīthe
tuṅgaṃ tūlāsanavaramalaṅkurvatassopadhānam |
aṅghridvandvaṃ varavaramunerabjapatrā'bhītāmraṃ
maulau vaktre bhujasīrasi me vakṣasi syātkrameṇa || 51 ||

agre paścādupari parito bhūtalaṃ pārśvato me
maulau vaktre vapuṣi sakale mānasāmbhoruhe ca |
darśaṃdarśaṃ varavaramune ! divyamaṅghridvayaṃ te
majjanmajjannamṛtajaladhau nistareyaṃ bhavābdhim || 52 ||

karmādhīne vapuṣi kumatīḥ kalpayannātmabhāvaṃ
duḥkhe magnaḥ kimiti suciraṃ dūyate jantureṣaḥ |
sarve tyaktvā varavaramune ! samprati tvatprasādāt
divyaṃ prāptuṃ tava padayugaṃ dehi me suprabhātam || 53 ||

yā yā vṛttirmanasi mama sā jāyatāṃ saṃsmṛtiste
yo yo jalpassa bhavatu vibho ! nāmasaṅkīrtanaṃ te |

yā yā ceṣṭā vapuṣi bhagavan! sā bhavedvandanaṃ te
sarvaṃ bhūyādvavaravaramune! samyagārādhanam te || 54 ||

kāmāveśaḥ kaluṣamanasāmindriyārtheṣu yo'sau
bhūyo nāthe mama tu śatadhā vartatāmeva bhūyān |
bhūyo'pyevaṃ varavaramune! pūjanatve priyāṇam
bhūyobhūyastadanubhajane pūrṇakāmo bhaveyam || 55 ||

bhakṣyā'bhakṣye bhayavirahitassarvatā bhakṣayitvā
sevyā'sevyau समयarahitassevayā toṣayitvā |
kṛtyākṛtye kimapi na vidan garhitam vā'pi kṛtvā
kartuṃ yuktaṃ varavaramune! kāṅkṣitam
tvatpriyāṇam || 56 ||

vṛttiṃ trātuṃ varavaramune! viśvato vītarāgaiḥ
prāpyaṃ sadbhiḥ paramidamasau necchati brahmasāmyam |
nirmarāyādaḥ patatu niraye ninditairapyanalpaiḥ
labdhvā kiñcittvadanubhajanaṃ tvanmukhollāsamūlam || 57 ||

nā'sau vāsaṃ nabhasi parame vāñcchati tvatprasādān
marttyāvāso yadiha sulabhaḥ ko'pi lābho mahīyān |
kiñcitrkṛtvā varavaramune! kevalam tvatpriyāṇam
paśyan prītiṃ bhavati bhavato vīkṣaṇānām nidhānam || 58 ||

asmādbhūyāṃstvamasī vividhānātmanaśśodhayitvā
padmābhartuḥ pratidinamiha preṣayan prābhṛtāni |
tasmindivye varavaramune! dhāmani brahmasāmyāt
pātrībhūto bhavati bhagavan! naivakiñciddayāyāḥ || 59 ||

japyannānyatkimapi yadi me divyanāmnastvadīyāḥ
naivopāśyaṃ nayanāsulabhādaṅghriyugmādrte te |
prāpyaṃ kiñcinna bhavati paraṃ preṣyabhāvādrte te
bhūyādasmin varavaramune! bhūtale nityavāsaḥ || 60 ||

mantra daivaṃ phalamiti mayā vāñchitam yadyapi syāt
madhye vāso malinamanasāmevamevaṃ yadi syāt |
yadvā kiñcittvadanubhajanaṃ sarvadā durlabhaṃ syāt
dehaṃ tyaktuṃ varavaramune! dīyatāṃ niścayo me || 61 ||

ācāryatvaṃ tadadhikamiti khyātamāmnāyamukhyaiḥ
eṣa śrīmān bhavati bhagavān īśvaratvaṃ vihāya |
mantraṃ dātā varavaramune ! mantraratnaṃ tvadīyaṃ
devaḥ śrīmān varavaramunirvartate deśikatve || 62 ||

ātmānātmāpramitivirahātpatyuratyantadūro
ghore tāpatritayakuhare ghūrṇamāno jano'yam |
pādacchāyāṃ varavaramune ! prāpito yatprasādāt
tasmai deyaṃ tadiha kimiva śrīnidhe vidyate te || 63 ||

vikhyātaṃ yadraghukulapate viśvataḥ kṣmātale'smin
nityodagraṃ varavaramune ! nissapatnaṃ mahattvam |
paśyannandhaḥ prakṛtivivaśo bālīśo yādṛśo'yam
tattvaṃ tasya prakāṭayasi me tādṛśaireva yogaiḥ || 64 ||

lakṣmībhartuḥ paramagurutāṃ lakṣayanti gurūṇāṃ
pāraparyakramavivaraṇī yā hi vāṇī purāṇī |
arthaṃ tasyāḥ prathayasi cirādanyato yaddurāpaṃ
divyaṃ tanme varavaramune ! vaibhavaṃ darśayitvā || 65 ||

tattvaṃ yatte kimapi tapasā tapyatāmapyṛṣṇāṃ
dūrāddūraṃ varavaramuneduṣkṛtaikāntino me |
vyākurvāṇaḥ pratipadamidaṃ vyaktamevaṃ dayāvān
nātho naitatkiti jagati khyāpayatyadvitīyam || 66 ||

kālekāle kamalajanuṣāṃ nāsti kalpāyutaṃ kiṃ
kalpekalpe hariravataran kalpate kinna muktyai |
mṛtvāmṛtvā tadapi duritairudbhavanto durantaiḥ
adyā'pi tvāṃ varavaramune ! hanta naivā''śrayante || 67 ||

kārāgāre varavaramune ! vartamānaśśarīre
tāpairesha tribhirapi ciraṃ dustaraistapyamānaḥ |
icchānbhoktuṃ tadapi viśayāneva lokaḥ kṣudhārto
hitvaiva tvāṃ viluṭhati bahirdvāri pṛthvīpatīnām || 68 ||

madhye māṃsakṣatajagahanam vidbhujāmeva bhojyaṃ
dīno voḍhum dṛdhamiti vapuśceṣṭate rātryahāni |
bhagne tasmin pariṇamati yaḥ pātakī yātanābhyo
dehī nityo varavaramune ! kena jijñāsanīyaḥ || 69 ||

alpādālpaṃ kṣaṇikamasakṛdduṣkṛtānyeva kṛtvā
duḥ khodagraṃ sukhamaḥilaśandurlabhairindriyārthaiḥ |
moghaṃ kṛtvā varavaramune ! muktimūlaṃ śarīraṃ
majjatyandhe tamasi manujastvatpriyastvatpriyāṅām || 70 ||

paśyannevaṃ prabhavati jano nerṣyituṃ tvatprabhāvaṃ
prājñairuktaṃ punarapi hasandarśayatyabhyasūyām |
naśyatyasmin varavaramune ! nātha ! yuktaṃ tadasmin
pratyakṣaṃ tatparikalayituṃ tattvamaprākṛtaṃ te || 71 ||

sattvonmeṣapramuṣitamanaḥ kalmaṣaiḥ sattvaniṣṭhaiḥ
saṅgaṃ tyaktvā sakalamapi yaḥ sevyaḥ vītarāgaiḥ |
tasmai tubhyaṃ varavaramune ! darśayannabhyasūyāṃ
kasmai kṛtvā kimiva kumatīḥ kalpatāmiṣṭisiddhyai || 72 ||

divyaṃ tatte yadiha kṛpayā devadevopadiṣṭaṃ
tattvaṃ bhūyādvavaravaramune ! sarvalokopalabhyam |
vyakte tasmin vidadhati bhavadvaibhavadveṣiṇo ye
dveṣaṃ tyaktvā sapadi duritadhvaṃsinīṃ tvatsaparyām || 73 ||

kecitsvairam varavaramune ! keśavaṃ saṃśrayante
tānapyanye tamapi sudhiyastoṣayantyātmavṛttyā |
tvatto nā'nyatkimapi śaraṇaṃ yasya soyaṃ tvadīyo
bhṛtyo nityaṃ bhavati bhavataḥ preyasāṃ premapātram || 74 ||

dīne pūrṇāṃ bhavadanucare dehi dṛṣṭiṃ dayā'rdrāṃ
bhaktyutkarṣaṃ varavaramune ! tādrśaṃ bhāvayantīm |
yena śrīman ! drutamahamitaḥ prāpya yuṣmatpadābjaṃ
tvadviśleṣe tanuvirahitastatra līno bhaveyam || 75 ||

tvatpādābjaṃ bhavatu bhagavan durlabhaṃ duṣkṛto me
vāso'pi syāt varavaramune ! dūratastvatpriyāṅām |
tvadvaimukhyādviphalaḥ punastūrṇameṣāṃ
dūrībhūtaḥ kvacanagahane pūrṇakāmo bhaveyam || 76 ||

siṃhavyāghrau sapadi vipine pannagaḥ pāvako vā-
kuryuḥ prāṇāntakamapi bhayaṃ ko virodhastato me |
naite doṣagrahaṇarucayastvatpriyairnirnimittaiḥ
nānājalpairvaravaramune ! nāśayantyantikasthān || 77 ||

tvadbhṛtyānāmanubhajati yassarvato bhṛtyakṛtyam
 tadbhṛtyānāmabhilaṣati yastādṛśam preṣyabhāvam |
 madbhṛtyo'sāviti mayi sa cetsānukalpairapāṅgaiḥ
 kṣemaṃ kuryādvaravaramune ! kiṃ punaśśiṣyate me || 78 ||

kvā'haṃ kṣudraḥ kuliśahṛdayo durmatih kvātmacintā
 traiyantānāmasulabhataram tatparam kvā'tmatattvam |
 itthambhūte varavaramune ! yatpunassvātmarūpaṃ
 draṣṭuṃ tattatsamayasadṛśam dehi me buddhiyogam || 79 ||

soḍhum tādrgraghuparivṛdho na kṣamastvadviyogam
 sadyah kāṅkṣan varavaramune ! sannikarṣam tavaiśaḥ |
 sāyamprātastava padayugam śaśvaduddiśya divyam
 muñcan bāṣpaṃ mukulitakaro vandate hanta mūrdhnā || 80 ||

antastāmyanraghupatirasāvantike tvāmadṛṣṭvā
 cintākrānto varavaramune ! cetaso viśramāya |
 tvannāmaiva śrutisukhamiti śrotukāmo muhuram
 kṛtyairanyaiḥ kimiha tadidaṃ kīrtayeti bravīti || 81 ||

bhūkte naiva prathamakavale yastvayā nopabhukte
 nidrā naiva sprśati suhṛdam tvāṃ vinā yasya netre |
 hīno yena tvamasi salilotkṣiptamīnopamānaḥ
 ko'sau soḍhum varavaramune ! rāghavastvadviyogam || 82 ||

patraṃ mūlaṃ salilamapi yatpāṇinopāhṛtaṃ te
 mātrā dattādapi bahumataṃ patyuretadraghūṇām |
 sākḥagehaṃ samajani vibhoḥ sammataṃ saudhaśṛṅgam
 bhūtvā vāso mahadapi vanam bhogabhūmistvayā'bhūt || 83 ||

adhvaśrāntiṃ harasi sarasairārdrasākḥāsamīraiḥ
 pādau saṃvāhayasi kuruṣe parṇasālāṃ viśālām |
 bhojyam datvā varavaramune ! kalpayan puṣpaśayyām
 paśyandhanyo niśiraghupatiṃ pāsi patnīśahāyam || 84 ||

paśyannagre parimitahitasnigdhavāgvṛttiyogam
 sadyah śokaprasāmanaparam sāntvayantaṃ bhavantam |
 prājño jajñe sa khalu bhagavāndūyamāno vanānte
 paścātkartuṃ varavaramune ! jānakīviprayogam || 85 ||

sugrīvo naśśaraṇamiti yatsūnṛtaṃ bhrāturarthe
 pampātīre pavanajanuṣā bhāṣitam śobhate te |
 kālātīte kapikulapatau deva tatraiva paścāt
 cāpaṃ dhūnvanvaravaramune yadbhavānnigrahe'bhūt || 86 ||

yasminprītiṃ madabhilaṣitāmāryaputro vidhatte
 yenopetaḥ smarati na pitusso'tivīro gatirme |
 ityevaṃ tvāṃ prati raghupatipreyasī sandiśanti-
 vyaktaṃ devī varavaramune tattvamāha tvadīyam || 87 ||

bāṇairyaṣya jvalanavadanairvāhinī vānarāṇām
 vātyāvegabhramitajaladastomasādharmyameti |
 so'yaṃ bhagno varavaramune ! meghanādaśśaraiste
 rakṣonāthaḥ kathamitirathā hanyate rāghaveṇa || 88 ||

prthvīm bhivā punarapi divaṃ preyasīmaśnuvānām
 drṣtvā śrīmadvadanakamale dattadrṣṭiḥ prasīdan |
 premodagrairvaravaramune ! bhṛtyakṛtyaistvadīyaiḥ
 nītaḥ prītiṃ pratidinamasau śāsītā nairṛtīnām || 89 ||

sodaryeṣu tvamasi dayito yasya bhṛtyassuhṛdvā
 sodhavyo'bhūttvayi saḥacare jānakīviprayogaḥ |
 dhyāyandhyāyanvaravaramune ! tasya te viprayogaṃ
 manye'nidrāmaratījanitām mānayatyaagrajo'yam || 90 ||

mugdhālokaṃ mukhamanubhavanmodate naiva devyāḥ
 snigdhalāpaṃ kapikulapatiṃ naiva siñcatyapāṅgaiḥ |
 tvāmevaikaṃ varavaramune ! sodaraṃ draṣṭukāmo
 nātho naiti kvacidapi ratim darśane yūthapānām || 91 ||

evaṃ devaḥ svayamabhilaṣanneṣa te śeṣavṛttiṃ
 jajñe bhūyastvadanujagadānandano nandasūnuḥ |
 dūrībhāvaṃ varavaramune ! dussahaṃ pūrvajaste
 dhanyastyaktvā dhayatu na cirāccākṣuṣā rāghavastvām || 92 ||

pārapāyaṃ praṇayamadhure pādapadme tvadīye
 paśyeyaṃ tatkimapi manasā bhāvayantaṃ bhavantaṃ |
 kāmakrodhaprakṛtirahitaiḥ kāṅkṣitatvatprasādaiḥ
 sadbhissākāṃ varavaramune ! santataṃ vartiṣīya || 93 ||

paśyatvenam janakatanayā padmagarbhairapāṅgaiḥ
 prārabdhāni praśamayatu me bhāgadheyam raghūṅām |
 āvirbhūyādamalakamalodagramakṣṇoḥ padam me
 divyam tejo varavaramune! devadeva! tvadīyam || 94 ||

rāmaḥ śrīmānraavisutasakho varddhatām yūthapālaiḥ
 devī tasmai diśatu kuśalam maithilī nityayogāt |
 sānukrośo jayatu janayan sarvatastatprasādam
 saumitirme sa khalu bhagavānsaumyajāmātryogī || 95 ||

yasmādetadyadupaniṣadāmaprameyam prameyam
 kurvāṅstasakalasuḷabham komalāireva vākyaiḥ |
 nīrogastvam varadaguruṅā nityayukto dharitrīm
 pāhi śrīman! varavaramune! padmayonerdināni || 96 ||

varavaramunivarya cintāmahantāmuṣam tāvakīm
 aviratamanuvartamānānumānāvamānānimān |
 nirupadhipadabhaktiniṣṭhānanuṣṭhānaniṣṭhānaḥ
 pratidinamanubhūya bhūyo na bhūyāsamāyāsabhūḥ || 97 ||

varavaramunivaryapādāvupādāya saudāminī-
 vilasitavibhaveṣu vitteṣu putreṣu mukteṣaṅāḥ |
 katicana yativaryagoṣṭhībahiṣṭhīkṛtaṣṭhīvanā
 vijahati janimṛtyunityānuvṛtṭyā yadatyāhitam || 98 ||

niravadhinigamāntavidyāniṣadyānavadyāśayān
 yatipatipadapadmabandhānubandhānusandhāyinaḥ |
 varavaramunivaryasambandhasambandhasambandhinaḥ
 pratidinamanubhūya bhūyo na bhūyāsamāyāsabhūḥ || 99 ||

yanmūlamāśvayujamāsyavatāramūlam
 kāntopayantryaminaḥ karuṇaikasindhoh |
 āsīdasatsu gaṇitasya mamā'pi sattā-
 mūlam tadeva jagadabhyudayaikamūlam || 100 ||

mūlam śaṭhārimukhasūktivivecanāyāḥ
 kūlam kaveraduhitussamupāgatasya |
 ālambanasya mama saumyavarasya janma
 mūlam vibhāti satulam vitulaśca citram || 101 ||

jayatu yaśasā tuṅgaṃ raṅgaṃ jagatrayamaṅgaḷaṃ
jayatu suciraṃ tasmīn bhūmā ramāmaṅgibhūṣaṅgaṃ |
varadaguruṇā sārddhaṃ tasmai śubhānyabhivarddhayan
varavaramuniḥ śrīmān rāmānujo jayatu kṣitau || 102 ||

paṭhati śatakametataḥ pratyahaṃ yaḥ sujānaḥ
sa hi bhavati nidhānaṃ sampadāmīpsitānām |
praśamayati vipākaṃ pātakānāṃ gurūṇāṃ
prathayati ca nidānaṃ pāramāptuṃ bhavābdheḥ || 103 ||

anudinamanavadyaiḥ padyabandhairamībhiḥ
varavaramunitattvaṃ vyaktamuddhoṣayantam |
anupadamanugacchannaprāmēyaḥ śrutīnām
abhilaṣitamāśeṣaṃ śrūyate śeṣaśāyī || 104 ||

|| iti śrīvaravaramuniśatakaṃ samāptam ||